

ಶ್ರೀ ಎಂ. ಪ್ರಭುಸ್ವಾಮಿ ಗೌಡ.—ಸ್ವಾಮಿ, ನಾನು ಪತ್ರಿಕೆಯಲ್ಲಿ ಓದಿದ್ದೇನೆ. ಕೃಷ್ಣರಾಜಪೇಟೆ ನಾಲಿಗೆ ನೀರು ಕೊಟ್ಟಿದ್ದಾರೆ; ಮಾನ್ಯ ಮಂತ್ರಿಗಳು ಹೇಳತಕ್ಕಂಥ ಕಾರಣ ಸಮಂಜಸವಲ್ಲವೆನ್ನುವುದು ನನ್ನ ಭಾವನೆ. ಹಣದ ಅಭಾವ ಇದ್ದರೆ, ಹೆಚ್ಚು ಹಣವನ್ನು ತ್ವರಿತಗತಿಯಲ್ಲಿ ಒದಗಿಸಿ; ಭೂಮಿಗೆ ನೀರು ಕೊಡುವಂಥ ವ್ಯವಸ್ಥೆಯನ್ನು ಮಾಡುತ್ತೀರಾ? ಇನ್ನು ಮಾಹಿತಿಯನ್ನು ಗಮನಿಸಿದಾಗ ಹಾಸನ ತಾಲ್ಲೂಕಿನಲ್ಲಿ ಪ್ರಗತಿಯಾಗಿದೆ. ಅಲ್ಲಿ ಮಂತ್ರಿಗಳು ಇರುವುದರಿಂದ ಪ್ರಗತಿಯಾಗಿದೆ; ನಮ್ಮಲ್ಲಿ ಆಗಿಲ್ಲ ಎನ್ನುವ ಭಾವನೆ ಜನಗಳಲ್ಲಿ ಬಂದಿದೆ. ಅದಕ್ಕೋಸ್ಕರ ತ್ವರಿತಗತಿಯಲ್ಲಿ ಕೆಲಸ ಮುಗಿಸಬೇಕೆಂದು ಒತ್ತಾಯಮಾಡುತ್ತೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಸ್ವಾಮಿ, ಮಾನ್ಯ ಸದಸ್ಯರ ಅಭಿಪ್ರಾಯದ ಬಗ್ಗೆ ನಾನು ಏನೂ ಹೇಳುವುದಕ್ಕಾಗುವುದಿಲ್ಲ. ಹಾಸನ ತಾಲ್ಲೂಕು ಮೊದಲನೇ ರೀಜನ್‌ನಲ್ಲಿಯೇ ಬರುತ್ತದೆ. '118ನೇ ಕಿ.ಮೀ. ನೀರು ತೆಗೆದುಕೊಂಡು ಹೋಗಬೇಕಾದರೆ; ನಾಲೆ ಅಲ್ಲಿಂದ ಪ್ರಾರಂಭವಾಗುತ್ತದೆ. ಒಂದು ವಿಷಯವನ್ನು ಒಪ್ಪಿಕೊಳ್ಳುತ್ತೇನೆ. ಸ್ವಲ್ಪ ಹೆಚ್ಚು ಹಣ ತೊಡಗಿಸಿದರೆ, ಕೆಲಸ ಆಗುತ್ತದೆ. ಬಾಪೂ ನವಿಲೆ ಹತ್ತಿರ ಒಂದು ಸಣ್ಣ ಅಕ್ಕಿಡಕ್ಕ, ಟಿನಲ್ ಬರುತ್ತೆ; ಇವೆಲ್ಲಾ ಸಣ್ಣ ಸಣ್ಣ ಕೆಲಸ. 90 ಲಕ್ಷ 100 ಲಕ್ಷ ಕೆಲಸ. ಈಗಾಗಲೇ ಏಜೆನ್ಸಿ ಫಿಕ್ಸ್ ಮಾಡಿದ್ದೇವೆ; ಕೆಲಸ ಕೈಗೆತ್ತಿಕೊಂಡಿದ್ದೇವೆ. 118ನೇ ಕಿ.ಮೀ. ನಾನೇ ಹೋಗಿ ನೋಡಿಕೊಂಡು ಬಂದಿದ್ದೇನೆ. ನೀರು ಬಿಡತಕ್ಕ ವ್ಯವಸ್ಥೆ ಮಾಡಿದ್ದಾರೆ. ನಾನು ಸಭೆಗೆ ತಪ್ಪು ಕಲ್ಪನೆ ಕೊಡುತ್ತಿಲ್ಲ. ಹೆಚ್ಚು ಹಣ ಕೊಡಿಸಿಕೊಂಡರೆ ನಾಗಮಂಗಲ ಮತ್ತು ಪಾಂಡವಪುರಕ್ಕೆ ಇನ್ನು 2-3 ವರ್ಷದಲ್ಲಿ ನೀರು ಹರಿಸಲಿಕ್ಕೆ ಸಾಧ್ಯ ವಾಗುತ್ತದೆ.

ಶ್ರೀ ಎಂ. ಪ್ರಭುಸ್ವಾಮಿ ಗೌಡ.—ಸ್ವಾಮಿ, ನಮಗೆ ಪ್ರಕೃತಿಯ ಅನುಕೂಲಗಳು ಇಲ್ಲದೇ ಇರುವುದ ರಿಂದಲೂ, ಅಲ್ಲದೆ ಆಹಾರ ಪದಾರ್ಥಗಳನ್ನು ಬೆಳೆಯುವುದಕ್ಕೆ ಯೋಗ್ಯವಾದ ಜಮೀನು ಇರುವುದರಿಂದಲೂ ಸರ್ವಪ್ರಯತ್ನವನ್ನು ಮಾಡಿ ಆ ಭಾಗಕ್ಕೆ ನೀರು ಕೊಡುವ ವ್ಯವಸ್ಥೆ ಮಾಡಬೇಕೆಂದು ಅಲ್ಲಿನ ಜನಗಳ ಪರವಾಗಿ ಕೇಳಿಕೊಳ್ಳುತ್ತೇನೆ.

ಶ್ರೀ ಹೆಚ್. ಡಿ. ದೇವೇಗೌಡ.—ಮೊನ್ನೆ ಸಾಕಷ್ಟು ಹೇಳಿದ್ದೇನೆ. ಸದನದ ಸಮಿತಿ ಮಾಡುತ್ತೇವೆ. ತಮ್ಮ ಅಭಿಪ್ರಾಯವನ್ನು ಕೊಡಿ; ಅದರ ಪ್ರಕಾರ ನಡೆಯುತ್ತೇವೆ.

ವಿಷಯ: ಹೊಸಪೇಟೆ ನಗರದಲ್ಲಿಯ ರಸ್ತೆಗಳ ದುರಸ್ತಿ.

ಪ್ರ. 199 (149) ಶ್ರೀ ಜಿ. ಶಂಕರಗೌಡ (ಹೊಸಪೇಟೆ).—ಮಾನ್ಯ ಲೋಕೋಪಯೋಗಿ ಹಾಗೂ ನೀರಾ ವರಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ?

(ಅ) ಹೊಸಪೇಟೆ ನಗರ ಸಭೆಯು ಆರ್ಥಿಕ ಮುಗ್ಗಟ್ಟಿನಿಂದ ಬಳಲುತ್ತಿರುವುದು ಸರಕಾರದವರ ಗಮನಕ್ಕೆ ಬಂದಿದೆಯೇ?

(ಆ) ನಗರಸಭೆಯಲ್ಲಿ ಸಿವಿಂಟ್ ರಸ್ತೆ ಬಿಟ್ಟು ಬಾಕಿ ರಸ್ತೆಗಳು ವಾಹನ ಸಂಚಾರಕ್ಕೆ ಯೋಗ್ಯವಾಗಿಲ್ಲ ದಿರುವುದು ಸರಕಾರದವರ ಗಮನಕ್ಕೆ ಬಂದಿದೆಯೇ?

(ಇ) ಹಾಗಿದ್ದಲ್ಲಿ ಸದರಿ ರಸ್ತೆಗಳನ್ನು ಸರಿಯಾಗಿ ದುರಸ್ತಿ ಮಾಡಲು ಸರಕಾರದವರು ನಗರಸಭೆಗೆ ಹಣವನ್ನು ಬೇಗನೇ ಮಂಜೂರು ಮಾಡುವರೇ?

ಶ್ರೀ ಹೆಚ್. ಡಿ. ದೇವೇಗೌಡ (ಲೋಕೋಪಯೋಗಿ ಹಾಗೂ ನೀರಾವರಿ ಮಂತ್ರಿಗಳು):—

(ಅ) ಬಂದಿದೆ.

(ಆ) ಹೌದು.

(ಇ) 1982-83 ರಲ್ಲಿ ರೂ 50,000 ಅಭಿವೃದ್ಧಿ ಅನುದಾನ ಮಂಜೂರು ಮಾಡಲಾಗಿದೆ. 1983-84 ರಲ್ಲಿ ಸಾಧ್ಯವಾದಷ್ಟು ಮಟ್ಟಿಗೆ ಅಭಿವೃದ್ಧಿ ಅನುದಾನವನ್ನು ಬಿಡುಗಡೆ ಮಾಡಲಾಗುವುದು.

ಮಾನ್ಯ ಸದಸ್ಯರು ಹಾಜರಿರಲಿಲ್ಲ